

Шоманайда шигит егиу мапазы қызғын дауам етпекте

Республикамыздың шетки аймақларының бири болған Шоманай районында да егис мапазына қызғын таярлықлар дауам етпекте. Бугинги күнде район көлеминде жәми 17 526 гектар егислик майданлары бар болып, техникалық, дәнли, собықлы, майлы егинлер егилиуи, палыз хәм бау-бақша өнимлери жетистирилиуи режелестирилген.

Жақында Шоманай районы Бегжап ММТП аймағындағы «Бахрам Илғор кластер» ЖШЖ не қараслы майданда шигит егиуе арналған көргизбели семинар болып өтті. Онда Қарақалпақстан Республикасы Министрлер Кеңеси Баслығының ауыл хәм суу хожалығы мәселелери бойынша орынбасары С.Хожаметов, Ауыл хожалығы Министри А.Якубов, Қарақалпақстан Республикасы Прокуроры орынбасары К.Бекбергенов, сектор басшылары хәм тарау уәкиллери қатнасты.

Image not found or type unknown



Техникалық егинлер қатарында 4 970 гектар майданға пахта егилиуи белгиленген болып, хәзирги уақытта шигит егиу жұмыслары баслап жиберилген.

- Быйылғы жылы егислик майдаларымызға пахтаның климатымызға бейимлескен, жергиликли хауа райы айнымалылығына шыдамлы болған районласқан хәм мол зүрәәт беретуғын сортларын егиу бойынша дийқанларымыз бенен биргеликте тийисли жұмысларды алып барып атырмыз, - дейди Шоманай районы фермер, дийқан хожалықлары хәм қыйтақ жер ийелери Кеңеси баслығы О.Сейтниязов, - Егислик майданларын сүрип, шигит егиу ушын таяр жағдайға келтирип қойған фермер хожалығы баслықларының көпшилиги көп жыллық тәжирийбелерине сүйенип, ерте писетуғын хәм жергиликли хауа райына бейим «Султан» сортын егиуди мақсет етип отыр. Жер менен тиллесип жүрген дийқанларымыз бенен быйылғы шигит егиу мапазын сапалы өткеремиз хәм гузги қырманды нобайдан үйемиз деген нийеттемиз.

Image not found or type unknown



Айтып өтиў орынлы быйылғы жылы Шоманай районы дийқанлары 3 525 гектар жер майданларына «Султан» ҳәм 1 445 гектар жер майданына «С-4727» сортларын егиўди режелестирген.